

بسم الله الرحمن الرحيم

الحمد لله رب العالمين و صلي الله علي سيدنا محمد و آله الطاهرين

معاد قرآن میں

معاد کے بارے میں گفتگو اسلام کے اہم مباحث میں سے ایک ہے اگر ہم اسلام اور دوسرے ادیان کے بارے میں فرق کو ذکر کرنا چاہئے تو سب سے زیادہ مہم فرق معاد کے بارے میں گفتگو ہے قرآن اور اسلام نے جتنا معاد کے بارے میں گفتگو کی ہے کسی اور آسمانی دین میں اتنا نہیں ہے البتہ اصل معاد ان کتابوں میں بھی بیان ہوئی ہے لیکن اسلام میں اس کی جو اہمیت ہے وہ کسی اور آسمانی دین میں نہیں ہے قرآن کریم میں اجمالاً معاد کے بارے میں موجود آیات کریمہ کو جمع کریں تو تقریباً دو ہزار آیات بنتی ہیں یہ اس موضوع کی اہمیت کو اجاگر کرتی ہے، یہ اعتقادی حوالہ سے بھی اہمیت کے حامل ہے کہ انسان کو اس کی طرف توجہ کرنا چاہئے اور تربیتی حوالہ سے بھی ایک اہم موضوع ہے۔ آپ کو یہ بھی معلوم ہونا چاہئے کہ قرآن کریم اور سنت کے علاوہ ہمارے بڑے بڑے فلاسفہ کے بھی یہی کوشش ہوتی تھیں کہ کبھی کبھار معاد کے بارے میں کچھ مطالب بیان کریں، ملا صدرا حکمت متعالیہ کا بنیان گزار ہے اور کچھ نظریات خود انہیں سے منحصر ہے کہ ان سے پہلے ان نظریات کو کسی نے بیان نہیں کیا تھا جیسے حرکت جوہری یا وجود میں تشکیک کا بحث، لیکن ان سب کے باوجود اس بارے میں ان کی کوئی مستقل کتابچہ موجود نہیں ہے لیکن معاد کے بارے میں "زاد المسافر" کے نام سے ایک الگ کتاب موجود ہے یہ بہت ہی مختصر کتابچہ ہے لیکن بارہ (12) بابوں پر مشتمل ہے اور زیادہ تر بحث معاد جسمانی کو دلیل اور برہان سے ثابت کرنے کے بارے میں ہے درحالیکہ ان سے پہلے کے فلاسفر اس بارے میں عاجزی کا اظہار کر چکے تھے کہ ہم دلیل اور برہان کے ساتھ معاد جسمانی کو ثابت نہیں کر سکتے۔

یہ سب آپ کی خدمت میں معاد کی بحث کی اہمیت کو بیان کرنے کے لئے ہے مخصوصاً حوزات علمیہ کے طلاب اور فضلاء کو چاہئے کہ اپنے اصلی کاموں میں سے ایک معاد کے بارے میں بحث کو قرار دیں، معاد کے دلائل، اس بارے میں قرآنی مباحث اور اس بارے میں موجود روایات پر عمل کریں مرحوم مجلسی نے بحار الانوار کے چھٹی جلد میں معاد کے بارے میں کچھ ابواب کو ذکر کیا ہے درحالیکہ اس وقت نہ یہ کامپیوٹر موجود تھا نہ دوسری فہرست وار کتابیں جو اس وقت ہمیں دستیاب ہیں مثلاً چوتھا باب **حب لقاء اللہ و ذم الفرار من الموت** (اللہ سے ملاقات کی محبت اور موت سے فرار کرنے کی مذمت) کے بارے میں ہے اور ہر جگہ پر آیات کو نقل کیا ہے اور ساتھ میں روایات بھی منقول ہے۔ انہوں نے اس چھٹی جلد کے صفحہ نمبر ۱۲۴، باب چہارم میں چند آیات کو ذکر کیا ہے۔

پانچواں باب: ملک الموت کے بارے میں ہے اور ملک الموت کے حالات اس کے ساتھیوں اور قبض روح کے بارے میں ہے اس باب میں مرحوم مجلسی نے ۶ آیات اور ۱۸ احادیث کو ذکر کیا ہے۔

چھٹا باب: سکرات الموت اور اس کے سختیوں کے بارے میں ہے۔

ساتواں باب: ما یعاین المؤمن والکافر عند الموت وحضور الائمہ عند ذلک وعند الدفن (مرتے اور دفن ہوتے وقت مؤمن اور کافر کن افراد کو مشاہد کرتے ہیں اور آئمہ علیہم السلام کا تشریف لانے) کے بارے میں ہے۔

آٹھواں باب: برزخ کی حالات کے بارے میں ہے، کیا قرآن کریم میں برزخ پر دلالت کرنے والی کوئی آیت ہے؟۔

نواں باب: بہشت اور جہنم کے بارے میں ہے۔

دسواں باب: مرنے کے بعد کی حالات کے بارے میں ہے۔

یہ علامہ مجلسی کے ذکر کردہ مطالب کا ایک خلاصہ ہے لیکن اگر ہم معاد کے بارے میں قرآن کریم میں تفصیلی گفتگو کرنا چاہیں تو ۲۴ عناوین کو بیان کر سکتے ہیں جو کہ درج ذیل ہیں :

- ۱۔ موت اور توفی، ان دونوں کے درمیان فرق کو ہم بیان کریں گے۔
- ۲۔ اللہ سے ملاقات کا شوق رکھنا اچھا ہے اور موت سے فرار کی مذمت ہوئی ہے۔
- ۳۔ ملک الموت کیا ہے۔
- ۴۔ سكرات موت کیا ہے۔
- ۵۔ برزخ، قبر، اور وہاں پر سوال اور جواب۔
- ۶۔ دنیاوی بہشت
- ۷۔ قیامت کی نشانیاں۔
- ۸۔ صور کا پھونکا جانا اور دنیا کا ملامت ہو جانا۔
- ۹۔ حشر کا اثبات اور یہ کہ انسان محشور ہو جائیں گے۔
- ۱۰۔ قیامت کے اسماء (قرآن کریم میں قیامت کے ۷۰ نام ذکر ہوئے ہیں، البتہ اس میں صفت بھی شام ہے)۔
- ۱۱۔ خدا کے علاوہ کوئی اور قیامت کے واقع ہونے کے زمان سے آگاہ نہیں ہے۔
- ۱۲۔ محشر کے اوصاف۔
- ۱۳۔ صراط کیا ہے۔
- ۱۴۔ قیامت کے دن عرش کو اٹھانے والے۔
- ۱۵۔ قیامت کے دن متقین اور مجرمین کی حالت۔
- ۱۶۔ میزان اور حساب۔
- ۱۷۔ جانور کیسے محشور ہوں گے۔
- ۱۸۔ نامہ اعمال، اعضاء و جوارح کی گواہی اور اعمال کا مجسم ہونا۔
- ۱۹۔ شفاعت۔
- ۲۰۔ بہشت اور جسمانی و معنوی اور روحانی نعمتیں اور لذتیں۔
- ۲۱۔ جہنم: جہنم کی جگہ اور اس کے سات دروازے۔
- ۲۲۔ اعراف اور اہل اعراف۔
- ۲۳۔ بہشت یا جہنم میں ہمیشگی۔
- ۲۴۔ معاد جسمانی۔

۱۔ موت اور توفی میں فرق

پہلا مطلب یہ ہے کہ موت اور توفیٰ میں کیا فرق ہے ، قرآن کریم میں روح کونکالنے کے لئے توفیٰ سے تعبیر کیا ہے ، فرماتا ہے: (وَهُوَ الْقَاهِرُ فَوْقَ عِبَادِهِ وَيُرْسِلُ عَلَيْكُمْ حَفَظَةً حَتَّىٰ إِذَا جَاءَ أَحَدَكُمْ الْمَوْتُ تَوَفَّتْهُ رُسُلُنَا) [1] لغت میں "توفیٰ" کسی چیز کو پورے طور پر لے لینے اور اسے محفوظ کرنے کے معنی میں ہے ، یعنی توفیٰ میں دو نکتہ موجود ہے ، ایک کسی چیز کو لے لینا ہے اور دوسرا اسے محفوظ کرنا ہے ، اگر آپ کسی سے کوئی چیز لے لیں لیکن دوسرا آکر اسے آپ کے ہاتھ سے چھین لے تو اسے توفیٰ نہیں کہہ سکتے ، لیکن اگر کسی چیز کو لے لینے کے بعد اپنے پاس محفوظ بھی کر لیں تو اسے توفیٰ کہتے ہیں ، پس توفیٰ میں لے لینا اور محفوظ کرنا دونوں عنوان موجود ہے ۔

قرآن کریم میں اجل کے پہنچ جانے اور توفیٰ کی بات ہے وہاں اس کی طرف اشارہ فرمایا ہے کہ خداوند متعالیٰ یا ملک الموت اپنے ساتھیوں کے ساتھ ، روح کو بدن سے لے لیتا ہے اور اسے دوبارہ معاد جسمانی کی شکل میں اسی بدن میں ڈالنے تک اپنے پاس محفوظ کر کے رکھتا ہے ، یہاں سے یہ معنی واضح ہوتا ہے کہ مرنا ، فنا ہونا اور نابودی نہیں ہے بلکہ اس کا معنی روح کو لے لینا اور اسے محفوظ کرنا ہے ، یہاں کوئی یہ سوال کر سکتا ہے کہ پیغمبر اکرم صلی اللہ علیہ و آلہ کے بارے میں خدا نے فرمایا ہے: "إِنَّكَ مَيِّتٌ وَإِنَّهُمْ مَيِّتُونَ" [2] اس میں موت سے تعبیر ہوا ہے اس کا معنی یہ ہے کہ ایک وقت ایسا آئے گا کہ انسان کا اجل آپہنچے گا ، کہ فرمایا ہے : "إِنَّكَ مَيِّتٌ وَإِنَّهُمْ مَيِّتُونَ" یہاں پر پھر لینے اور محفوظ کرنے کی کوئی بات نہیں ہے ، لیکن دوسرے بہت ساری آیات میں "توفتہ رسلنا" سے تعبیر فرمایا ہے کہ خدا کا یہ مامور آتے ہیں اور انسان کے روح کو پورے طور پر لے لیتے ہیں اور اسے حشر کے دن تک محفوظ کرتے ہیں ، لہذا قرآن کریم میں موت اور فوت کو توفیٰ سے تعبیر کیا ہے ۔

۲۔ ملک الموت

سب سے پہلا موقعہ جہاں انسان اچانک کسی فرشتہ سے روبرو ہوتا ہے وہ اس کے مرنے کا وقت ہے ، انسان جب تک زندہ ہے وہ کسی فرشتہ کو نہیں دیکھ پاتا مگر یہ کہ وہ اولیاء الہی میں سے ہو ، کہ شب قدر میں ملائکہ کے رفت و آمد کو دیکھ لیتا ہے ، لیکن عام انسان جب تک اس دنیا میں ہے کسی فرشتہ کو نہیں دیکھ پاتا ، جس طرح عام طور پر جنات کو بھی نہیں دیکھ پاتا ، پہلا مقام جہاں انسان کسی فرشتہ کو دیکھتا ہے وہ مرنے کی وقت ہے ، جب وہ اسے دیکھتا ہے تو اس وقت یہ جان لیتا ہے کہ اس جہاں سے جانے والا ہے ، چونکہ کسی ایسے مخلوق کو دیکھتا ہے جس کو ابھی تک نہیں دیکھا ہے اور اس کے اندر ایسی خصوصیات ہیں جو دوسرے افراد میں نہیں تھیں ، لہذا وہ جان لیتا ہے کہ یہ اس جہاں سے جانے کا وقت ہے ۔

یہاں پر سب سے پہلا مطلب یہ ہے کہ قرآن کریم میں متوفیٰ کے بارے میں کچھ آیات ہیں اور مرنے کے بارے میں چھ عناوین ہیں ، بعض آیات میں کلی طور پر ذکر ہوا ہے "وَمِنْكُمْ مَنْ يَتَوَفَّى" [3] لیکن متوفی (قبض روح کرنے والا) کون ہے ذکر نہیں ہوا ہے "وَمِنْكُمْ مَنْ يَتَوَفَّى وَمِنْكُمْ مَنْ يُرَدُّ إِلَىٰ أَرْدَلِ الْعُمْرِ" بعض آیات میں قبض روح کرنے کو ملک الموت سے نسبت دی ہے "قُلْ يَتَوَفَّاكُم مَّلَكُ الْمَوْتِ الَّذِي وُكِّلَ بِكُمْ" [4] بعض آیات میں رسل اور ملائکہ سے نسبت دی ہے "حَتَّىٰ إِذَا جَاءَ أَحَدَكُمْ الْمَوْتُ تَوَفَّتْهُ رُسُلُنَا" [5] "الَّذِينَ تَوَفَّاهُمُ الْمَلَائِكَةُ" [6] "الَّذِينَ تَوَفَّاهُمُ الْمَلَائِكَةُ طَيِّبِينَ يَقُولُونَ سَلَامٌ عَلَيْكُمْ" [7] "وَلَوْ تَرَىٰ إِذْ يَتَوَفَّى الَّذِينَ كَفَرُوا الْمَلَائِكَةُ" [8] "فَكَيْفَ إِذَا تَوَفَّتْهُمُ الْمَلَائِكَةُ يَضْرِبُونَ" [9] پس ان تمام آیات میں توفیٰ کو ملائکہ سے نسبت دی ہے ۔

۴۔ کچھ دیگر آیات میں خود خدا سے نسبت دی ہے "اللَّهُ يَتَوَفَّى الْأَنفُسَ حِينَ مَوْتِهَا" [10]

۵۔ بعض آیات میں موت سے نسبت دی ہے "فَأَمْسِكُوهُمْ فِي الْبُيُوتِ حَتَّىٰ يَتَوَفَّاهُنَّ الْمَوْتُ" [11]۔

موت کو خدا ، ملک الموت اور ملائکہ سے نسبت دینے کے بارے میں تحقیق

یہاں پرموت (قبض روح کرنے) کی مسئولیت کے بارے میں پانچ مختلف نسبتیں ہیں ، کیا ان آیات کے درمیان میں کوئی اختلا ف ہے ؟ کیوں خداوند عالم ایک جگہ پر موت کوملک الموت سے نسبت دیتا ہے اور دوسری جگہ پر اپنے آپ سے اور تیسری جگہ ملائکہ سے نسبت دیتا ہے ؟ اور ایک جگہ پر کسی سے بھی نسبت نہیں دی ہے اور ایک جگہ پرموت کو خودموت سے نسبت دی ہے ، کیوں ایسا ہے ؟ ہم یہاں پردوجواب دے سکتے ہیں :

پہلا جواب: ایک جواب جو مرحوم علامہ طباطبائی رضوان اللہ تعالیٰ علیہ کے کلمات میں بھی موجود ہے [12] بعد میں ان سے دوسرے مفسروں نے بھی نقل کیا ہے وہ یہ ہے کہ یہ سب ایک دوسرے کے طول میں واقع ہے ، قبض روح کا اصلی سبب خدا ہے ، اس کے بعد ملک الموت ہے اس کے بعد اس کے اعوان و انصار ہیں یعنی ملک الموت کے بہت سارے اعوان و انصار ہیں اور بہت سارے ملائکہ اس کے اختیار میں ہیں جو قبض روح کرتے ہیں ، چونکہ ملک الموت ان سب کا بڑا ہے ملائکہ جو فعل انجام دیتے ہیں وہ انہیں سے بھی نسبت دے سکتے ہیں اور ملک الموت سے بھی اور خدا ملک الموت کا حاکم ہے ، تو ملک الموت کے کام کو خدا سے بھی نسبت دے سکتے ہیں یہاں ایک مثال پیش کرتا ہوں کہ اسی آیت کے ذیل میں علامہ طباطبائی نے بیان فرمایا ہے : **"نظراً الى اختلاف مراتب الاسباب"** اسباب کے مراتب مختلف ہیں **"فالسبب القريب الملائكة و الرسل اعوان الملك الموت و فوقهم ملك الموت الامر بذلك المجري لامر الله و الله من وراءهم محيط و هو السبب الاعلى"** خداوند متعالی سب سے اعلیٰ سبب ہے اور خدا کے بعد ملک الموت ہے اور اس کے بعد ملائکہ میں سے ملک الموت کے اعوان و انصار ہیں ۔

اس کے بعد ایک مثال بیان فرماتا ہے : **"مثل كتابت الانسان بالقلم"** جب آپ کوئی چیز لکھ لیتا ہے تو ہم یوں کہہ سکتے ہیں : قلم نے لکھا ہے ، انسان کے ہاتھ نے لکھا ہے ، خود انسان نے لکھا ہے ، ان میں سے ہر ایک کی طرف نسبت دے سکتے ہیں ، اس عالم میں تمام افعال اسی طرح ہیں ، انسان کے افعال کو خود اس کی طرف نسبت دے سکتا ہے ، اور اسی طرح دوسرے اسباب کی طرف بھی نسبت دے سکتا ہے ، یہاں تک کہ خداوند متعالیٰ تک پہنچ جائے ، لیکن ظاہر یہ ہے کہ اماتہ اور توفیٰ میں یہ جہت نہیں ہے ، تمام امور میں اسی طرح ہیں ، جو فرشتے رزق و روزی پہنچانے کے کام میں مشغول ہیں ، وہاں پر اس کو خدا سے نسبت دیں ، یا ملائکہ یا اس کے اعوان و انصار سے نسبت دیں ، یا طبعی اسباب سے نسبت دیں ، ان سب کی طرف نسبت دیں ، یہ مطلب ثبوتی اور امکانی لحاظ سے صحیح ہے لیکن کیا آیات شریفہ کے ظاہر سے اس جواب کو تطبیق کر سکتے ہیں یا نہیں ؟ یہ کچھ مشکل ہے ۔

دوسرا جواب: موارد کے لحاظ سے یہ بھی مختلف ہے ، ممکن ہے بعض موارد میں خود خداوند متعالیٰ اس کام کو انجام دیں ، لیکن اس صورت میں اس کے طریقہ کے بارے میں بحث و گفتگو کرنے کی ضرورت ہے ۔

بعض موارد میں ملک الموت اور بعض موارد میں فرشتے قبض روح کرتے ہیں ، توحید صدوق میں ایک روایت ہے کہ کوئی شخص امیر المؤمنین علیہ السلام کی خدمت میں شرفیاب ہوا اور عرض کیا کہ قرآن کریم میں تناقض ہے اور اس تناقض کے لئے اسی مطلب کو مثال کے طور پر بیان کیا ، اس کے بعد بولا یہ کونسی کتاب ہے ؟ کہ ایک جگہ پر فرماتا ہے **"الله يتوفى الانفس"** دوسری جگہ فرماتا ہے **"يتوفاكم ملك الموت الذى وكل بكم"** تیسری جگہ فرماتا ہے : **"توفته رسلنا"** یہ سب آپس میں تناقض ہے ؟

امیر المؤمنین علیہ السلام نے فرمایا : **"إِنَّ اللَّهَ تَبَارَكَ وَتَعَالَى يُدَبِّرُ الْأُمُورَ كَيْفَ يَشَاءُ۔ وَ يُوَكِّلُ مِنْ خَلْقِهِ مَنْ يَشَاءُ بِمَا يَشَاءُ"** اس کے بعد فرمایا : **"أَمَّا مَلَكُ الْمَوْتِ فَإِنَّ اللَّهَ عَزَّ وَجَلَّ يُوَكِّلُهُ بِخَاصَّةٍ مَنْ يَشَاءُ مِنْ خَلْقِهِ"** یعنی ملک الموت بعض افراد کے قبض روح کرتا ہے **"بِخَاصَّةٍ مَنْ يَشَاءُ"** اور بعض دوسرے افراد کا دوسرے فرشتے قبض روح کرتے ہیں **"وَيُوَكِّلُ رُسُلَهُ مِنَ الْمَلَائِكَةِ خَاصَّةً بِمَا يَشَاءُ مِنْ خَلْقِهِ"** اس کے بعد دوبارہ فرمایا **"أَنَّهُ تَبَارَكَ وَتَعَالَى يُدَبِّرُ الْأُمُورَ كَيْفَ يَشَاءُ۔ وَ لَيْسَ كُلُّ الْعِلْمِ يَسْتَطِيعُ صَاحِبُ الْعِلْمِ أَنْ يُفَسِّرَهُ لِكُلِّ النَّاسِ"** اس کے بعد امیر المؤمنین علیہ السلام نے ایک کلی مطلب کو بیان فرمایا کہ انسان تمام علم کو دوسروں کے لئے بیان نہیں کر سکتا **"لِأَنَّ مِنْهُمْ الْفَقِيرَ وَ الضَّعِيفَ وَ لَئِنْ مِنْهُ مَا يُطَاقُ حَمْلُهُ وَ مِنْهُ مَا لَا يُطَاقُ حَمْلُهُ"** علم

کے لحاظ سے افراد مختلف ہیں، بعض ضعیف اور بعض قوی ہیں، ان کے فکرقوی یا ضعیف ہیں، اسی طرح خود علم بھی مختلف ہے بعض آسان ہے اور سب کے لیے قابل فہم ہے اور بعض علوم، بشری فکر سے بہت بلند و بالا ہے "إِلَّا أَنْ يُسَهِّلَ اللَّهُ لَهُ حِمْلَهُ وَ أَعَانَهُ عَلَيْهِ مِنْ خَاصَّةٍ أَوْلِيَايِهِ" اس کے بعد اس شخص سے فرمایا تم اس طرح کی باتیں نہ کرو کہ قرآن میں تناقض ہے، تمہیں اس بارے میں کیا معلوم! "وَ إِنَّمَا يَكْفِيكَ أَنْ تَعْلَمَ أَنَّ اللَّهَ الْمُحْيِي الْمُمِيتَ" تم بس یہی جان لو کہ خدا زندہ کرنے والا ہے اور اس کے بعد مارتا ہے "وَ أَنَّهُ يَتَوَفَّى الْأَنْفُسَ عَلَى يَدَيْ مَنْ يَشَاءُ مِنْ خَلْقِهِ [13]" انفس کو اپنے ماموروں کے ذریعہ بھی توفی کرتا ہے تم اس سے زیادہ اور فکر نہ کرو ۔

پس ان آیات کے آپس میں اختلاف موارد کے اختلاف کی وجہ سے ہے، لیکن یہ دیکھنا پڑے گا کہ یہ روایت دوسری روایات سے قابل جمع ہے یا نہیں؟ -

ملک الموت کے بارے میں ایک روایت ہے کہ ملک الموت نے پیغمبر اکرم صلی اللہ علیہ وآلہ سے عرض کیا کہ میں نماز کے اوقات میں ہر انسان کے بارے میں جستجو کرتا ہوں، اس کے گھر میں داخل ہوتا ہوں، ہر روز پانچوں نماز کے اوقات میں دیکھتا ہوں کہ اس انسان نے نماز پڑھا ہے یا نہیں؟ اس بارے میں دیکھنا ہو گا کہ یہ روایت اور دوسری روایات قابل جمع ہے یا نہیں؟

و صلي الله علي محمد و آلہ الطاهرين

-
- [1] - انعام/۶۱
 - [2] - زمر/30
 - [3] - حج/5
 - [4] - سجدہ/۱۱
 - [5] - انعام/۱۶۱
 - [6] - نساء/۹۷
 - [7] - نحل/۱۶
 - [8] - انفال/۵۰
 - [9] - محمد/۲۷
 - [10] - زمر/۴۲
 - [11] - نساء/۱۵
 - [12] - تفسیر المیزان: ج ۱۶، ص ۱۵۲
 - [13] - بحار الأنوار؛ ج 90، ص: 141